



18 верасня ў Ватыкане адбылася сустрэча папы Францішка з біскупамі, якія атрымалі сакру на працягу апошняга года. У іх ліку і біскупы з Беларусі: біскуп Віцебскі Алег Буткевіч, дапаможны біскуп Гродзенскай дыяцэзіі Юзаф Станеўскі і дапаможны біскуп Мінска-Магілёўскай архідыяцэзіі Юрый Касабуцкі. Больш за 300 біскупаў прыбылі ў Рым для ўдзелу ў адмысловым курсе, арганізаваным Кангрэгацыяй па справах біскупаў. Кс. біскуп Юзаф Станеўскі распавёў, што кожны дзень для біскупаў праходзілі лекцыі, якія чыталі прадстаўнікі розных кангрэгацый і папскіх рад. На завяршэнне курса, які працягваўся 10 дзён, з біскупамі сустрэўся папа Францішак.

†

“Тут перажываеш адмысловую Пяцідзясятніцу, калі бачыш прадстаўнікоў розных нацыянальнасцей і чуеш самыя разнастайныя мовы свету, – падзяліўся ўражаннямі кс. бп Юзаф. – Але нягледзячы на гэтую разнастайнасць, разумееш, што нас яднае Евангелле, на якую б мову яго ні пераклалі. Пасля аўдыенцыі кожны з нас меў магчымасць падысці да Пантыфіка і прывітаць яго. Удалося перадаць прывітанне ад усіх беларусаў, а таксама папрасіць аб бласлаўленні для Беларусі і запрасіць Святога Айца наведаць нашу краіну”.

Падчас аўдыенцыі з біскупамі з розных краін свету Пантыфік прызнаўся, што бачыць у іх асоб, здольных абудзіць Касцёл, яго веру, надзею і любоў. “Не марнуйце энергіі для процідзеяння і супрацьстаяння, але выкарыстайце яе для стварэння і любові”, – падкрэсліў папа Францішак.